

# ***Ir-Regoli tal-Kitba tal-Malti***

DR. MANWEL MIFSUD

Ghalkemm illejla qed niċcelebraw il-prezentazzjoni ta' ktejjeb ta' l-Ortografija, nixtieq naghmilha ċara mill-ewwel li mhux beħsiebni nghabbilkom raskom b'xi kritika dettaljata tat-tajjeb ta' dan il-ktejjeb u ta' xi nuqqas li jista' jkun fih. Il-ħsieb tiegħi hu li fi ftit minuti naqsam magħkom xi ħsiebijiet ewlenin dwar l-ortografija, u flimkien niċċaraw xi punti dwar il-funzjoni u n-natura tagħha.

## **L-ortografija: x'inho**

F'definizzjoni tentattiva, jista' jingħad li l-ortografija hija l-ġabra ta' l-gheliem fis-sistema tal-kitba ta' lingwa partikolari flimkien mar-regoli li bihom jingħaqdu flimkien f'test miktub. F'sens iktar ġenerali, hija l-ghodda li biha l-ħsiebijiet tagħna msarrafa f'hoss jerggħu jissarrfu f'ħażż biex ikunu jistgħu jinżammu iktar fit-tul u jitwasslu iktar fil-bogħod.

Imma l-funzjoni ta' l-ortografija ma tiqafx hawn. Ghax bħalma l-lingwa barra li tghinna nikkomunikaw bejnietna tagħtina l-identità tagħna, nistgħu ngħidu li l-ortografija wkoll tghin biex l-ilsien jingħatalu prestiġju fis-soċjetà. L-ilsna kollha li trawmu u kibru nsibuhom miktuba. Tabilhaqq, ilsienna l-Malti, sakemm dam mitluq u mhux imrawwem, dment li ma kellu l-ebda funzjoni uffiċjali jew importanti fil-pajjiż, baqa' bla kitba. Sakemm, fuq il-parir imdawwal u l-mera ta' Vassalli, u wara triq twila u bosta tentattivi, wasal għal ortografija wahda uffiċjali. Tassew, jekk kien hemm rebħa tal-Malti, l-ortografija kellha sehem ġmielu fiha.

Għax mal-lingwa miktuba tiġi l-letteratura, li ma tibqax tgħaddi bil-fomm u tintiret mill-missier għall-iben bil-memorja, imma tibda tinkiteb u tkun iffirmita u ddatata u miżmuma ma' kitbiet oħra, li flimkien idommu l-letteratura tal-poplu, dokument ħaj tal-ġrajja u l-kultura tagħhom, bil-miktub li mhux mahrub. F'dan ukoll l-ortografija tagħna kellha sehem importanti. Kien għalhekk li l-missirijiet ta' din l-Akkademja, għalkemm kienu qabel xejn letterati, Għaqda tal-Kittieba tal-Malti, qieghdu bhala l-

ewwel skop taghhom it-twaqqif ta' ortografija wahda stabbli. Ghax bla ortografija ufficjali l-letteratura tibqa' lura, u bla letteratura l-ilsien jibqa' nieqes mill-prestigju.

F'pajjizna, imbaghad, fejn l-ghadd ta' nies li jafu biss bil-Malti, jew li jinqdew xi ftit ukoll bl-Ingliż imma ma jiktubhx, ghadu ġmielu, il-kitba Maltija ghandha importanza speċjali, ghaliex hija l-aqwa holqa, l-ewwel mezz ghall-alfabetizzazzjoni u l-edukazzjoni ta' dawn iċ-ċittadini. Min hadem ma' gruppi ta' nies bhal dawn jaf kemm dan huwa minnu.

L-ortografija ghandha wkoll valur simboliku. Id-dehra ta' l-ittri partikulari ta' lingwa tintrabat shiħ mal-poplu li jitkellimha, ma' l-ambjent tiegħu u ma' ġrajjetu, bhall-ilwien tal-bandiera. Anzi iktar... ghax int u thares lejn il-kitba taf li f'dak il-kodiċi hemm misrura u mistura l-kelma hajja, l-esperjenza mżewqa tal-poplu, hemm dinja ta' tifsir moħbi. Ghalhekk il-kitba Għarbija, nghidu ahna, nassoċjawha mill-ewwel mal-kultura Għarbija-Islamika, u mġar l-irregularitajiet fonetiċi tal-kitba Ingliza jixhdu lna l-qedem ta' dan l-ilsien u l-kuntatti mifruxa u mżewqa li kellu matul iż-żmien.

Ghalhekk huwa għajb għalina li, waqt li l-iskejjel u għaqdiet volontarji bhall-Akkademja qed jagħmlu hilitom biex jinnormalizzaw l-ortografija u jxerrdu r-regoli tal-kitba t-tajba, fil-gazzetti tagħna, fis-sinjali mat-toroq u fuq l-iskrin tat-telewixin ghadna naraw żbalji koroh li jahdmu kontra dawn l-isforzi u jġibuhom fix-xejn. Din mhix fittagni żejda, mhuwiex – kif ġieli ngħad – it-tgergir ta' ftit iffissati, dan huwa nuqqas ta' serjetà professjonali u ta' responsabbiltà lejn is-soċjetà, li l-poplu tagħna ma għandux jippermettith.

## **L-ortografija: x'mhijjex**

Imma għalkemm l-ortografija hija importanti għal tant raġunijiet, jista' jġiri wkoll li f'xi każi tinghatalha importanza żejda, u tispicċa tisboq oqsma tal-lingwa iktar essenzjali minnha, jew jinghataw lha funzjonijiet li mhumiex tagħha. U ż-zejjed bħan-nieqes.

“Fil-bidu kienet il-kelma.” Din il-frazi hija sagrosanta għal-lingwista daqskemm għat-teologu. Il-lingwa hija qabel xejn mezz ta' komunikazzjoni bil-hoss, bil-kliem, bit-tlissin, u l-kitba tiġi wara. L-ilsna kollha bdew bil-kelma u damu bosta żmien

jiżviluppaw u jinbidlu minghajr ma jinkitbu... imbaghad, wara hafna, bdiet il-kitba, u l-anqas ghalihom kollha; ghad baqa' ilsna mitkellma u mhux miktuba. Madankollu, il-fatt li l-ghamla miktuba tal-lingwa hija tangibbli, taraha taht ghajnejk u tmissha b'idejk, ġieli jgheghilna naħsbu li l-kitba hija l-qofol tal-lingwa u iktar importanti mill-kelma... ghad li mhux hekk.

Jiġri ġieli li waqt li l-iżbalji ortografiċi jsibu dlonk min jikkritikahom, jixlihom u jwaqqafhom, nuqqasijiet iktar bażiċi u serji fil-binja, fis-sintassi u fl-idjoma tal-lingwa jibqgħu għaddejjin qistu xejn mal-kelma li tahrab, imma li xorta thalli l-effett hażin tagħha fuq ilsien il-kotra. Niftieħmu. Ma rridx infisser li l-bidliet kollha fil-lingwa huma ta' hsara: il-bidla hija s-sinjal tal-hajja u ta' l-enerġija. Imma l-bidla jagħmilha l-poplu, awtur u sid tal-lingwa. Illum il-mezzi ta' komunikazzjoni f'pajjizna, waqt li għandhom xi nies imħarrġa fis-sengħa tal-kelma Maltija li jafu jiżviluppawha bil-għaqal għall-htigijiet il-godda, għandhom il-bosta li – minghajr it-tahriġ mehtieg fl-ilsien li hu l-ewwel għodda tagħhom – qed jagħmlu herba minn ilsienna l-ġurnata kollha, l-aktar fir-radji u t-televiżjoni li jolqtu sewwasew is-saff l-aktar bażiku, dak tal-lingwa mitkellma. Din mhix bidla sana, hija vjolenza fuq l-ilsien nazzjonali, frott ta' inkompetenza li mhemmx lokha f'poplu żviluppat.

Jiġri, drabi oħra, li nqisu li xi hadd ikun tassew jaf il-Malti jekk ikun jaf jispellih sewwa. Ikollu ngħid li f'hafna eżamijiet tal-Malti, u dan jistqarruh għalliema oħra bhali, il-punti mogħtija lill-ortografija għadhom relattivament għoljin wisq u jibqgħu – sa f'eżamijiet avanzati – iħollu u jorbtu. Huwa minnu li dawn in-nuqqasijiet huma iktar ċari, oġġettivi u evidenti biex tinnutahom u timmarkahom, imma huwa veru wkoll li barra minnhom hemm bosta hiliet kreattivi u lingwistiċi oħra ta' importanza kbira fil-livell komunikattiv. Tgħid qegħdin ninħbew wara l-għarbiel ta' l-ortografija?

Tant il-hila fl-ilsien Malti rbatnieha ma' l-ortografija, tant shaqna esklużivament fuq l-importanza tagħha, li f'xi Maltin irnexxielna noħolqu trawma kbira dwar dawn il-ftit regoli bażiċi li bniedem b'moħħ komuni jista' jaħkimhom bla tbatija. Ngħid għalija, inhossni mweġġa' meta nisma' lil min jgħid – u mhumiex f'tit – li f'xogħlu ma jkittibx bil-Malti imma bl-Ingliż għax jibza' li jagħmel l-iżbalji. Iktar u iktar meta kulhadd jaf li l-kitba tal-Malti – nehhi problemi żgħar – hija wisq iktar fonetika u 'loġika' mill-Ingliża. Jekk l-insistenza ġusta tagħna fuq l-ortografija qed ikollha dan l-effett, allura jista' jkun li l-istrateġija u l-metodi li qed nużaw ma għandhomx ir-rizultat mixtieq, u rridu nieqfu u naħsbu f'mezzi aħjar.

Żball komuni iehor hu li nġhabbu lill-ortografija b'xogħol li mhux tagħha, u nġeġhluha tiddeċiedi bejn żewġ forom mitkellma, it-tnejn komuni fil-lingwa. Tajjeb infakkar li l-ortografija ma tiddeċidix x'wiehed jgħid imma **biss kif għandu jikteb** dak li qed jgħid (għalhekk *grafija*). F'bosta każi fejn kellna mod alternattiv fit-tliissin tal-kliem (eż. *għab* u *għeb*, *m'għadtux* u *m'għedtux*, *agħtini* u *tini*), min fassal l-ortografija tagħna kien għaqli u halla 'l kulhadd jikteb il-kelma kif jgħidha hu. Ikun hażin li nohonqu l-varjetajiet alternattivi tal-pronunzja, li fl-aħhar mill-aħhar jinsabu f'kull lingwa, u wisq aġar jekk dan nagħmluh permezz ta' l-ortografija, għax dak mhux xogħolha.

## L-Ortografija bħala kompromess

Kull ortografija hija bażikament kompromess bejn htigijiet u kriterji differenti. Għax, għalkemm titfassal x'aktarx minn lingwista jew grupp ta' lingwisti, trid taqdi firxa kbira ta' nies fit-toroq tal-hajja, b'hiliet u htigijiet differenti. Xejn ma jiswa li jkollok sistema xjentifikament perfetta li mbagħad tkun tqila wisq u mhix Prattika għall-użu tal-poplu. Hawnhekk sehem ix-xjenza għandu jkun sewwasew li tifhem u żżomm quddiem għajnejha l-htigijiet u s-sitwazzjoni partikolari ta' min l-aktar se jużaha u, waqt li tibqa' bażikament xjentifika, tiżviluppa sistema li tkun tista' tintlaqa' u tithaddem minn kulhadd u bl-inqas sforz. Għax fl-aħhar mill-aħhar, din tibqa' dejjem kodiċi konvenzjonali, ftit sinjali li jwasslulna, b'mod imperfett hafna, il-kelma fuqanija.

L-alfabett tagħna hu eżempju mill-aħjar ta' dan il-kompromess. Mhux għaġeb, għax ilsienna nnifsu hu kompromess mill-għeruq tiegħu, tlaqqigha bejn zokk semitiku u rimja indoeuropea (rumanza u Inġliża). U minn hawn l-ewwel saram għall-kitba Maltija. Għax, imrawma f'ambjent kulturali ewropew b'kitba Sqallija u Taljana, il-letterati tagħna ma setgħux isibu tarf il-hsejjes Maltin ta' nisel Għarbi, u haddmu hafna ittri strambi, uħud misthajla, oħrajn minn lingwi magħrufa. Illum nistgħu ngħidu li l-alfabett tagħna hu bbażat fuq it-Taljan, imma biż-żieda ta' sinjali distintivi fuq ftit ittri. Kompromess Prattiku hafna.

Ejjew naraw ftit minn liema prinċipji differenti hija mhawra l-ortografija tagħna:

1. Jiġi qabelxejn il-**prinċipju fonetiku**. Niktbu kif nisimghu. Hekk, sa ċertu pont, jikteb it-Taljan. Imma ahna morna iktar 'l hemm. Fejn l-ittra tat-Taljan kienu

ambigwi, ghamilna għażla bejniethom b'sinjal differenti, bhall-ġ u l-g, u ċ-ċ u l-k.

2. Niktbu kif nisimghu, imma mhux għalkollox. Dak hu l-kompromess. Jekk tikteb kollox kif thoss, l-gheruq tal-kliem Malti jispiċċaw imfarrka: tispiċċa tikteb *krieb* bil-*p*, u *jiktbu* (*kitba*) bhal *jigdbu* (*gidba*); u kif se terġa' tiġbor dal-kliem kollu taht l-gherq tiegħu? Għalhekk jidhol hawn **il-prinċipju fonoloġiku**, li bih tikteb mhux il-hoss *p* li qed tisma' imma l-hoss **b** li dak il-hoss qed jirrapprezenta. U mhux *dbandal* bid-*d* imma bit-*t*, kif tagħmel fi *tkarkar*. Halliha li mbagħad qtajnieha li niktbu *sfortuna* bis-*s* imma *żventura* u *żvoġta* biż-*ż*.
3. U ma kienx biżżejjed. Għax fl-iżvilupp mill-Gharbi l-Malti kien rattab u tarrax xi hsejjes bhall-*għajn* u r-*rgħajn*, u bhall-*h*. Għal **raġuni storika etimoloġika** (u forsi wkoll minhabba li kienu għadhom jinstemghu sewwa f'xi nhawi tal-gzejjer), l-awturi ta' l-ortografija għażlu li jibqgħu jirrapprezentaw hsejjes li armajn kienu ilhom li spiċċaw fil-Malti Standard. B'hekk fehmu wkoll li fil-morfoloġija jhaffu (u mhux itaqqlu) x-xogħol ta' l-istudent li jibqa' jżommilhom posthom f'għerq il-kelma bhallikieku kienu għadhom shah. Jekk sehħilhomx it-tir ta' mohħhom irridu naraw, għax b'hekk holqu l-ikbar wahx ta' l-istudenti u l-kittieba tal-Malti. Fi żmien iktar reċenti, meta għażilna li niktbu kliem missellef bhal *importanti*, *intelligenti* dejjem bl-*i*, konna qed inqisu biss – ma nafx għaliex – dan il-prinċipju etimoloġiku.
4. Ma' dawn it-tliet prinċipji, jizdied **il-prinċipju morfoloġiku** (tal-grammatika). Il-parti Għarbija tal-Malti tinbena fuq forum stabbiliti li l-kelliema nattivi jkollhom f'mohħhom f'għamla astratta, li kull għalliem jipprova johroġha minn mohħ l-istudent billi jiehu l-famuż **mudell**. Nghidu aħna, il-forma tan-Nom ta' l-Aġent, bhal *ħakkiem*, *ħaddiem*, *ħaddied*, *bejjiegħ*, *kittieb*. Il-prinċipju morfoloġiku jghidli nikteb *hu fieq* imma nordna *fiq!*, *hu għamel* imma *aġħmel!* (ordni), għalkemm nismagħhom eżattament l-istess. Jghidli wkoll nikteb *imqaddsa* (*dds* u mhux *z*), ifittxu (*ttx* u mhux *ċ*).
5. U, bhallikieku ma kienx biżżejjed, jissieheb ma' dawn il-kriterji kollha **il-prinċipju viżiv**, li jwissina li kliem li drajniah miktub b'ċertu mod u li sar stampa f'mohħna, aħjar inżommuh kif inhu, ukoll jekk għal ftit inkunu qed niksru l-prinċipji kollha li semmejt fuq. Hekk niktbu *vis-à-vis* (bhall-Franċiżi), *etc.* (bil-Latin), *Shakespearean* (bl-isem Inġliż b'denb Malti-rumanz), kif ukoll, skond regola



mhix qadima, fl-ismijiet tad-ditta (*trade-marks*) bħal l-*Sprite*, l-*Spell*, eċċ. fejn saħansitra nżommu l-ittra kapitali f'nofs il-kelma, forsi b'omagg lill-industrijalist.

## Dan il-ktejjeb

La l-poplu huwa haj, u hajja l-lingwa tieghu, din tibqa' tinbidel biex taqdi l-htigijiet godda tal-komunikazzjoni fost poplu dejjem iktar evolut. U anke s-sistema tal-kitba minn żmien għal żmien trid tiġi aġġornata u mtejbja, kif sar fil-każ ta' l-ortografija tagħna. Xogħol bħal dan, ta' importanza nazzjonali, jitlob qabelxejn illi min jidhol għalih, barra li jkun istruwit sewwa fix-xjenza lingwistika, jixtarr il-prinċipji ewlenin li minnhom intisġet sa issa s-sistema ortografika u l-bilanċ li qed jinżamm bejniethom. Id-direzzjoni ta' l-għażliet trid tkun konxja u ċara u tfittex il-konsistenza għax hawn, bħat-torri tal-karti tal-logħob, ċaqliqa żghira tista' taffettwa s-sistema kollha.

L-istorja ta' l-iżvilupp ta' l-ortografija ssibuha miġbura fil-qosor kemm fil-ftuh tal-ktieb li qed nipprezentaw kif ukoll fil-qoxra tieghu. Nghidilkom biss li, sa xahar ilu, min kien jitlob ir-regoli ufficjali tal-kitba tal-Malti (htieġa mill-aktar bażika), kont trid tibagħtu l-ewwel għand l-antikwarju forsi jsib it-*Tagħrif fuq il-Kitba Maltija* li hareġ fl-1924 u li ilu żmien twil nieqes mill-idejn, imbagħad jiġbor żewġ żidiet, *L-Aġġornament* u *ż-Żieda*, minn numri qodma tar-rivista *Il-Malti*. Imbagħad kien isib ruħu quddiem sett ta' regoli miktuba b'Malti għal-lum iebes, għal udjenza ta' tmenin sena ilu, meta l-influenzi u l-interferenzi fuq il-Malti kienu differenti hafna minn tal-lum. Illum, bis-saħħa ta' l-Akkademja u t-thabrik ta' hamsa mill-membri tagħha, tista' tghaddilu dan il-ktejjeb, żgħir fid-daqs u preżentabbli fid-dehra, li, f'108 artiklu x'aktarx qosra jew imdaqqs, jiġbor fih il-qofol tar-regoli b'mod ċar u sistematiku u bl-eżempji – mhux imgebbda – fejn meħtieġ. L-ispejgazzjonijiet tieghu miktubin bil-għaqal u bil-qies, kif jixraq lil manwal ta' regoli, u ġeneralment huma preċiżi bla ma jsiru pedantiċi. L-istil tieghu huwa sempliċi u min jużah ma għandux iħossu diehel indenjament f'dinja perfetta fejn kif tmidd il-pass toġhtor. Tabelli żgħar li jidhru kultant jgħinu hafna lil min jikkonsultah.

Tghiduli, u nuqqasijiet? Ix-xogħol li ma jinhadimx biss huwa bla nuqqas. Jekk tista' ssejjahlu nuqqas, hawn naraw li nżammet it-tradizzjoni li norbtu l-ortografija mal-grammatika. Dan insibuh fit-*Tagħrif*, u jidhirli li mhux l-aqwa punt tieghu. Anzi wiehed irid jiftakar li meta nkiteb it-*Tagħrif* ried iservi f'waqt wiehed ta' manwal ta'

l-ortografija u ta' test tal-grammatika, ghax il-grammatki moderni tal-Malti kienu ghadhom ma nkitbux. Huwa minnu li fi lsienna, minhabba l-principju morfologiku li semmejt qabel, gieli min jikteb irid jifhem il-forma grammatikali qabel ma jikteb korrettament, imma din id-drawwa li test ortografiku jrid ikollu bosta taqsimiet purament grammatikali tista' tingheleb; dan l-isforz hawnhekk ma sarx. U la dahlet il-grammatika, nahseb li seta' jsir sforz ikbar biex il-grammatika tal-Malti tidher iktar shiha, ukoll bl-influenzi tar-rumanz u l-Ingliz, li ghalkemm huma importanti u frekwenti hafna fil-Malti tal-lum, hawnhekk – bhal fit-Taghrif – jidhru ftit wisq. Harsa, nghidu ahna, lejn-it-taqsimiet tal-verb turi bic-car dan li qed nghid. In-nisga mzewqa ta' lsienna trid tidher f'kull xoghol grammatikali, anzi trid tkun prezenti sa mit-tifsil tal-pedamenti tieghu.

Madankollu, meta tqis kollox, ikollok tghid li dan huwa avvanz kbir fuq dak li kellna f'idejna sa issa. Jisthoqqilhom prosit fuq kollox il-hames membri li hadmu flimkien u fi zmien qasir waslu ghal xoghol tajjeb. Hawnhekk ninnota li l-kumitat kellu jahdmu fi hdanu membri ta' l-Akkademja flimkien ma' ohrajn li, waqt li huma membri, hadu tahrig lingwistiku fl-Universita'. F'dan is-sens ukoll nahseb li dan ix-xoghol huwa gdid u jista' jqieghed pedament ghal koperazzjoni ikbar bejn l-Akkademja, id-Dipartiment tal-Malti u l-Istitut tal-Lingwistika fl-Universita'. Niftakar zmien – ma niddejjaqx nistqarru – meta bejn il-promuturi tal-lingwa kien hemm xi ftit tal-bruda, jekk mhux ukoll diffidenza. Fi zmien iehor l-Akkademja ghaddiet minn tahbil li bosta hasbu li ma tqumx minnu.

It-twegiba ghal dan kollu qieghda f'dan il-ktejjeb, u fil-kuraġġ u l-ispirtu ta' koperazzjoni li jista' jnebbahna bih. Dan huwa r-rigal ta' l-Akkademja ghall-millennju l-gdid. Jisthoqqilha tifhir ghal dan ix-xoghol u l-awguri li, flimkien mal-promuturi tal-Malti, tahdem biex tilqa' l-isfidi kbar li lsienna qed jiffaccja, mhux l-inqas bil-pożizzjoni gdida li pajjizna – zghir imma shih – qed ifittex fost shabu ikbar minnu.

*Dan id-diskors inqara minn Dr. Manwel Mifsud fis-serata muziko-letterarja tat-tnedija tal-ktieb **Regoli tal-Kitba Maltija**, nhar il-5 ta' Marzu 1999 fis-Sala Isouard tat-Teatru Manoel.*